

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీమద్వేంకటాధ్వరి విరచితం

॥ శ్రీలక్ష్మీసహస్రం ॥

॥ నామవైభవస్తబకః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ నామవైభవస్తబకః ॥

ధామ్నా దృశ్యేయ రాజీవధామ్నా తేన దయాలునా |  
ఆమ్నానం జాతు చిద్యస్య నామ్నాం జ్ఞానైర్యునక్తి నః ॥ 1 ॥

అర్ణవేంద్రతనయేఽతిదుఃసహై-  
ర్దుర్ధరేశగుణవర్ణనాతపైః |  
ఆర్తయా రసనయాద్య శీతలం  
కీర్తయామి తవ నామ కేవలం ॥ 2 ॥

రాజీవగేహే తవ మర్త్యరాజీ-  
రాజీవయంతి వ్యసనాగ్నిమగ్నాః |  
నామాని యః కీర్తయతే స ధన్వో  
వైమానికానామపి మాననీయః ॥ 3 ॥

పంచేషుచాపలపలాయనసిద్ధమంత్రం  
ఘంటావిశేషనినదం కుహనాపిశాచ్యాః |  
కోపానలప్రశమసాంత్యవచో మురారేః  
కే నామ నామ న జపంతి తవాభికన్యే ॥ 4 ॥

ఆమ్నాయదుగ్ధజలధేరమృతం మదంబ  
నిత్యద్విషాం ప్రహరణే ద్రుహిణాస్త్రమంత్రః |  
నారాయణస్య కిల నిత్యజపస్త్యదీయం  
నామ ప్రగల్భతమమభ్యుదయం తనోతు ॥ 5 ॥

నామరక్షణపరస్తవోచితం  
నామరక్షణపరఃక్షితౌ రమే |

యస్తనోతి తవ నామయోజనం

సోఽయమద్భుతమనామయో జనః॥ 6॥

సామ్నాం జన్మాంతరమఖిలఋగ్వర్గసర్గాంతరం వా

పర్యాయో వా సకలయజుషాం ప్రక్రియాధర్వణానాం।

వేదాంతానాం కిము వినిమయో విశ్రుతం విశ్వమాతః

దివ్యం భవ్యం దిశతి జపతాం దేవి నామ త్వదీయం॥ 7॥

త్రయ్యంతైకప్రణయిమతయస్తాపసాః పాపసార్థ

ప్రత్యాదేశప్రముదితమహాచేతసః స్ఫీతసత్త్వాః।

నామ శ్రీమత్తవ కిల లసత్కీర్తయః కీర్తయంతో

మాతర్ముక్తౌ విహితకుతుకా మోదయంతే ప్రియం తే॥ 8॥

భాస్వద్వర్ణం వృషగిరిపతేర్భావుకం తన్వతా తే

ధామ్నా ధామ స్ఫురతి జలధేః పుత్రి నామ్నా చ నామ।

రమ్యం హర్మ్యస్థలమపి మహీరక్షిణః శైలతుంగం

దీపారోపం రజనిషు వినా దేవి దేదీప్యతే కిం॥ 9॥

అప్యస్మాకం వచనమచమత్కారి కంసారికాంతే

ప్రాజ్ఞాస్వాద్యం ప్రభవతి భవన్నామధేయానుషంగాత్।

కర్పూరాదిస్థిరపరిమలద్రవ్యసాచివ్యభూమ్నా

నిర్గంధే స్యాదపి సురభితా నింబకాష్టస్య చూర్ణే॥ 10॥

అంబా లక్ష్మీరమృతసహభూరభిరాజన్యకన్యా

పద్మా విశ్వంభరసహచరీ పద్మసద్మా రమేతి।

యో నామైవం ప్రపిబతి భవన్నామనామామృతౌఘం

తస్యైవాహుర్జనని సులభాం సంస్మృతిశ్రాంతిశాంతిం॥ 11॥

న బహులౌ బహు మన్మహే మనూౌ

న చ వాచో జరతీరథీమహే।

ప్రయతాః ప్రయతామహే వయం  
 తవ నామ్నాం హరిపత్ని కీర్తనే || 12 ||

అనిరాస్యమధోక్షజప్రియే  
 భవరోగం బహులంఘనైరపి |  
 తరితుం ప్రభవంతి లీలయా  
 తవ నామౌషధసేవినో నరాః || 13 ||

న హి నంతుమనంతమీశ్వహే  
 న చ నిర్మాణకథాపి కర్మణాం |  
 కమలే కులహినవర్తినః  
 కలయామస్తవ నామకీర్తనం || 14 ||

వివిధాని తవాధునా తు నామ  
 వ్యసనాన్యభిసుతే ధునాతు నామ |  
 అపి యజ్జపతః కలావహాని  
 స్యురమూన్యజ్జ్వలధీకలావహాని || 15 ||

రాష్ట్రప్రసంగకుజనస్తు తిరాజకార్య  
 దుస్తర్కవాదపరదూషణదోషశాంత్యై |  
 నారాయణప్రియతమే నను పావనాని  
 నామాని కీర్తయతు తే రసనా మదీయా || 16 ||

ప్రాదేశసంమితనిజోదరపూరణార్ఘై-  
 రత్యర్థమేభిరన్యతైరభిదహ్యామానా |  
 నిర్వాతు నీరధిసుతే రసనా త్వదీయై-  
 రాఖ్యాశతైరభిమతైరమృతైరివాసౌ || 17 ||

అగతికదేహిదేహివచనశ్రుతిదుఃఖదశా  
 కుపితమితంపచస్తవన దుష్కృత నిష్కృతయః |

భవదభిధాసుధా భవదవానలతాపముషో

జనని పునః పునః పరిపునంతి జగంతి రమే || 18 ||

శ్రుతిఫణితిస్థితిస్మృతిపురాణతతిశ్రవణే

భగవతి మాదృశాం జగతి న ప్రతిభాతి గతిః |

తదపి తవ త్వదీయదయితస్య చ నామజపో

జయతి కలౌ యుగే జడధియామపి కామదుఘా || 19 ||

మనసిజతా తపాదమనసః పరితుష్టికరం

జనని సమానమేవ నను సామ చ నామ చ తే |

అతిశయమాదిమాదపరమేవ తథాప్యయతే

నిధనముపద్రవం చ న కదాపి యతః సహతే || 20 ||

పాపాఠోపనిదాఘవర్జనకృతే పర్జన్యగర్జాయతే

వ్యాధివ్యాలకులే పతత్పతిగరుద్వాతూలనాదాయతే |

దారిద్ర్యద్విరదేంద్రవారణవిధౌ సింహోట్టహాసాయతే

పద్మే తావకనామ సంస్మృతినిశి ప్రత్యూషకాలాయతే || 21 ||

రాజీవాయతనేతి దైత్యజిదురోరక్షేతి లక్ష్మీరితి

క్షీరాబ్ధేర్దుహితేతి కైటభరిపోర్దారా ఇతి శ్రీరితి |

శ్రేయః సాధనదేవతేతి జగతాం మాతేతి సీతేతి చ

ప్రాతర్మాతరుపాస్మహే కృతశుభస్థేమాని నామాని తే || 22 ||

అంచత్పంచషవర్ణమర్ణవసుతే త్వన్నామకర్ణామృతం

మత్పాపాని మహత్తరాణ్యపి ముహుర్ముష్ణాతి కృష్ణాంగనే |

అక్షిణి ప్రతిరుంధదంధతమసం గేహేషు భూయిష్ఠమ-

ప్యంగుష్ఠప్రమితైవ దీపకలికా హో హంత నో హంతి కిం || 23 ||

అవితుముదధికన్యకేఽచికిత్సాన్యద్

మరణజరాదిమయాన్మహోమయాన్మాం |

పరమవిషమమాంతరం కషాయం

పచతి శుచిర్భవదీయనామవర్గః॥ 24 ॥

కృతశుభతతి ధారితం కృతార్థై-

ర్భగవతి భోగ్యమతీవ పావనం చ।

అభిదధతి సువర్ణమాత్మవంతః

ప్రశమితదుర్గతి నామ తావకీనం॥ 25 ॥

హరిసఖి తవ ధూతక్లేశభూమాని నామా-

న్యహారహారహముద్యద్భక్తిరాకర్ణ్య ధన్యః।

జహి దలయ బధాన చ్చింధి భింధీతి ఘోరం

యమభటరటితం తద్దూర్భరి దూరీక్రియాసం॥ 26 ॥

స్వపదన్యసనేన చారువర్ణా

సురవాగోష్ఠవిశుద్ధిహేతుభూతా।

కమలే మమ కాఙ్గితాని దుగ్ధే

స్తవనార్హా తవ నామకామధేనుః॥ 27 ॥

తవ దివ్యనామ్ని మధురే నిరాకృత-

వ్యసనే స్థితేఽపి రసనేంద్రియం మమ।

రమతే రమే కథమహో రసాంతరే-

ష్వథ వా తదస్య ఘటతే జలాత్మనః॥ 28 ॥

త్వన్నామదివ్యకుసుమాని దృఢైర్గుణైస్తే

సంగ్రధ్య సౌ రభవిశేషపరిష్కృతాని।

ఆముంచతాదిహ మదీయసరస్వతీయం

మాతర్మహాపురుషమానసరంజనాయ॥ 29 ॥

మన్వంతరాణ్యంబ ఫలం తనీయస్తన్వంతి మన్వంతరమాత్రవర్తి।

ఆముష్మికం శాశ్వతమైహికం వా త్వన్నామ కిం నామ ఫలం న దత్తే॥ 30 ॥

వర్ణత్రయాత్మా ప్రణవః స్వనిష్ఠాం  
 వర్ణత్రయామేవ పునాతి యుక్తం।  
 ఏకద్వివర్ణాపి రమే తవాఖ్యా  
 చిత్రం పునీతే చతురోఽపి వర్ణాః॥ 31 ॥

వ్యాజాదుపాత్తమపి వారిధిరాజకన్యే  
 త్వన్నామ కామపి దదాతి ముదాం సమృద్ధిం।  
 ఆపీతముల్బణతపాతపతాపశాంత్యై  
 దూరీకరోతి దురితాన్యపి వారి గాంగం॥ 32 ॥

యో వక్తి దేవి పదమేకమపి త్వదీయం  
 సర్వాణి తస్య హృది భాంతి సదా పదాని।  
 నిత్యోన్నతో నృపతిరేవ వశిక్యతశ్చేత్  
 కింకుర్వతే పురజనా ఇతి కః ప్రయత్నః॥ 33 ॥

క్షమానిధే యమ్యధిపాభిధేయం  
 వాచో విధేయం తవ నామధేయం।  
 పద్మాలయే యస్య గుణోదధేఽయం  
 పచేలిమం విందతి భాగధేయం॥ 34 ॥

స్వనాథనామ్నః స్వయముత్తరం సత్  
 తవాభిధానం గుణమాదధాతి।  
 పద్మేక్షణప్రేయసి నిర్విగానం  
 ప్రమాణమత్ర ప్రణవం ప్రతీమః॥ 35 ॥

పద్మే నామ్నాం పామరాస్తావకానాం  
 ప్రౌఢిం విద్యుర్నైవ నామాంతరేభ్యః।  
 చక్రీవంతశ్చారుకర్పూరచూర్ణే  
 భస్మభ్యః కిం విస్మయం ప్రాప్నువంతి॥ 36 ॥

జహదిహ జనని త్వన్నామధేయం విధేయం  
 జడమతిరతిరిక్తం శర్మణే కర్మ కుర్యాత్ |  
 నిధిమనవధిముచ్చైర్నిష్కటస్థం విహాయ  
 ప్రతిభవనమశంకః పర్యటేద్భిక్షితుం కః || 37 ||

దయోదధే యం తవనామధేయా-  
 భిధా సుధేయం యది తాం ధయేయం |  
 న వాజపేయం కమలేఽజపేయం  
 న వా జపేయం మహతోఽపి మంత్రాః || 38 ||

శరణ వరణ మంత్రే శార్ంగిణః ప్రాణకాంతే  
 పరమపురుషనామ్నః ప్రాగుపాదీయమానం |  
 విశదమహిమ నామ క్షిప్రమేకాక్షరం తే  
 వితరతి జపతామప్యేకమేవాక్షరం తత్ || 39 ||

కంఠే కుంతినిస్వనే కఫచయైరక్షేషు విక్షేపిషు  
 సుప్తే చేతసి యాతనాభిరసుషు క్షిప్రం ప్రతిష్ఠాస్నుషు |  
 సాయాసాపి సముద్రపుత్రి సమయాభిజ్ఞా రసజ్ఞా మమ  
 త్వన్నామోపహితం హితం జపతు తద్దేవస్య నామ స్వయం || 40 ||

అభ్యాసైః పవమానమంత్రవితతేరబ్లింగభంగ్యంతరైః  
 ఆదేశైరఘమర్షణస్య యమకైరష్టాక్షరస్యేందిరే |  
 గాయత్ర్యాః పునరుక్తిభిః పరిపణైరోంకారపుంసూక్తయోః  
 శుద్ధిం వ్యాహృతిసోదరైర్న భజతే కో నామ తే నామభిః || 41 ||

ప్రాయశ్చిత్తవిశుద్ధ్యై ప్రాయశ్చిత్తం సమస్తపాపానాం |  
 గాయతు తవ నామైషా కమలే కలితాన్యనిరసనా రసనా || 42 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే నామవైభవస్తబకః ||